

आकाशवाणी मध्यप्रदेश

प्रादेशिक समाचार

दिनांक : 12.09.2025 समय : 07.10PM

मुख्य समाचार,

- मुख्यमंत्री डॉ.मोहन ने लाइली बहना योजना के अंतर्गत 1 करोड़ 26 लाख खातों में एक हजार 541 करोड़ रुपये जारी किए।
- प्रदेश के 18 जिलों में आज से शुरू हुआ तीन दिवसीय पोलिया रोधी अभियान। पिलाई जा रही दो बूंद जिंदगी की।
- केंद्रीय मंत्री ज्योतिरादित्य सिंधिया ने आज अशोकनगर जिले के चंदेरी में हैंडलूम पार्क का किया दौरा, बुनकरों को योजनाओं के लाभ सीधे पहुंचाने के दिए निर्देश।
- प्रदेश में गिरा रात का पारा, सुबह-शाम होने लगा गुलाबी ठंड का एहसास।

लाइली बहना योजना

मुख्यमंत्री डॉ. मोहन यादव ने आज श्योपुर में आयोजित कार्यक्रम में सहभागिता कर मुख्यमंत्री लाइली बहना योजना अंतर्गत 1 करोड़ 26 लाख से अधिक लाइली बहनों को 1 हजार 541 करोड़ रुपये से अधिक की राशि का सिंगल क्लिक से अंतरण किया। इस अवसर पर विधानसभा अध्यक्ष नरेन्द्र सिंह तोमर, कैबिनेट मंत्री राकेश शुक्ला एवं अन्य जनप्रतिनिधियों की भी गरिमामयी उपस्थिति रही। मुख्यमंत्री डॉ. यादव ने कहा कि चीतों से गुलजार श्योपुर आज एक बार फिर ऐतिहासिक क्षण का साक्षी बना। उन्होंने कहा कि दीपावली के बाद से लाइली बहनों के खाते में हर माह ₹1,500 की राशि आएगी।

इस मौके पर मुख्यमंत्री डॉ. मोहन यादव ने श्योपुर जिले के इतिहास, संसाधनों और सांस्कृतिक वैभव को दर्शाने वाली 'विरासत' नामक पुस्तक का विमोचन किया। मुख्यमंत्री डॉ. यादव ने कार्यक्रम में करोड़ों रुपये की लागत के विभिन्न विकास कार्यों का सिंगल क्लिक द्वारा लोकार्पण एवं शिलान्यास कर क्षेत्रवासियों को बधाई दी।

विधानसभा अध्यक्ष नरेंद्र सिंह तोमर ने कहा कि मुख्यमंत्री डॉ. मोहन यादव के कुशल नेतृत्व में श्योपुर जिले के चिकित्सा क्षेत्र में अभूतपूर्व प्रगति हुई है। जिले को मेडिकल कॉलेज की सौगात मिलने से स्वास्थ्य सेवाओं में व्यापक सुधार और लोगों को बेहतर उपचार सुविधाएं मिलेंगी।

पोलियो अभियान

मुख्यमंत्री डॉ. मोहन यादव ने आज मुख्यमंत्री निवास में छोटे बच्चों को पोलियो की खुराक पिलाकर प्रदेश के 18 चयनित जिलों में "पल्स पोलियो टीकाकरण अभियान" का विधिवत शुभारंभ किया। अभियान के तहत इन जिलों में 39 लाख 50 हजार से अधिक बच्चों को पोलियो की दवा पिलाई जाएगी। इस कार्य में लगभग 24 हजार पोलियो बूथों के माध्यम से 64 हजार से अधिक वैक्सीनेटर सक्रिय रूप से भाग ले रहे हैं, ताकि प्रदेश के प्रत्येक बच्चे को पोलियो से सुरक्षा कवच मिल सके। मुख्यमंत्री ने परिजन से बच्चों को पोलियो दवा पिलवाने की अपील की।

बैतूल से हमारे संवाददाता ने बताया है कि जिले के प्रभारी मंत्री नरेन्द्र शिवाजी पटेल ने आज जिला चिकित्सालय में नवजात बच्चों को पोलियो की दो बूंद पिलाकर राष्ट्रीय सघन पल्स-पोलियो

अभियान का शुभारंभ किया। उधर जनजातीय कार्य विभाग मंत्री डॉ. कुंवर विजय शाह ने खंडवा जिले के खालवा के सामुदायिक स्वास्थ्य केंद्र में "पल्स पोलियो अभियान" के तहत बच्चों को पोलियो की दवा पिलाई।

कटनी में आज 1 हजार 670 बूथों में पोलियो की दवा पिलाई जा रही है। नर्मदापुरम जिले में अभियान के अंतर्गत 1 लाख 51 हजार 363 बच्चों को पोलियो की दो बूंद दवा जिले के सभी पोलियो बूथों पर एएनएम, आशा और आंगनवाड़ी कार्यकर्ता द्वारा पिलाई जाएगी। नीमच में भी आज अभियान की शुरुआत हुई। वहीं चयनित 18 जिलों में कल और 14 अक्टूबर को घर-घर जाकर पोलियो दवा पिलाई जाएगी।

जीएसटी-यूपी

प्रधानमंत्री नरेन्द्र मोदी ने वस्तु और सेवा कर यानी जीएसटी बचत उत्सव की घोषणा पिछले महीने की 22 तारीख को की थी। इसका लाभ पूरे देश को मिल रहा है। आज एक नज़र उत्तरप्रदेश में विभिन्न उद्योगों पर इसके सकारात्मक प्रभाव पर

कट-पैकेज

नए जीएसटी सुधार उत्तर प्रदेश के कारीगरों, किसानों और छोटे उद्यमों के लिए एक बड़ा बढ़ावा है। संशोधित दरों के तहत, कई वस्तुओं पर अब कम कर लगेगा। जिससे स्थानीय उत्पाद अधिक किफायती हो जाएंगे और पारंपरिक उद्योगों को बढ़ावा मिलेगा। यह सुधार राज्य के पारंपरिक शिल्प और कपड़ा क्षेत्रों के लिए विशेष महत्व रखता है। कानपुर और आगरा के चमड़ा और जूता उद्योग, जिनमें दस लाख से ज्यादा कर्मचारी कार्यरत हैं, लाभान्वित होंगे क्योंकि ढाई हजार रुपये

तक की कीमत वाली वस्तुओं पर अब केवल 5 प्रतिशत जीएसटी लगेगा। इसी तरह, लखनऊ की चिकनकारी जैसी हस्त-कढ़ाई की कृतियाँ उपभोक्ताओं के लिए अधिक सुलभ हो जाएँगी क्योंकि इसे पांच प्रतिशत कर स्लैब में रखा गया है, जिससे इन शिल्पों पर अपनी आजीविका के लिए निर्भर हजारों कारीगरों को राहत मिलेगी। वहीं फिरोज़ाबाद के जीआई टैग कांच शिल्प को भी बड़ा बढ़ावा मिलेगा क्योंकि कांच के बर्तनों और चूड़ियों पर जीएसटी घटाकर पांच प्रतिशत कर दिया गया है। जिससे ये वस्तुएँ छह से सात प्रतिशत सस्ती हो गई हैं। संशोधित दरों के साथ, अगली पीढ़ी के जीएसटी सुधारों का उद्देश्य उपभोक्ताओं के लिए सामर्थ्य बढ़ाना और कारीगरों के मार्जिन में सुधार करना है। जिससे त्योहारों के मौसम और उसके बाद बिक्री, नौकरियों और ग्रामीण आजीविका में वृद्धि सुनिश्चित होगी। समर्थ के साथ, नितिका गुप्ता, आकाशवाणी समाचार, नई दिल्ली।

एनडीए- बिहार चुनाव

राष्ट्रीय जनतांत्रिक गठबंधन-एनडीए ने बिहार चुनाव के लिए सीटों के बंटवारे की घोषणा कर दी है। एक सोशल मीडिया पोस्ट में भाजपा महासचिव विनोद तावड़े ने कहा कि भारतीय जनता पार्टी 101 सीटों पर चुनाव लड़ेगी। इतनी ही सीटें जनता दल यूनाइटेड को भी दी गई हैं। लोक जनशक्ति पार्टी (रामविलास) 29 सीटों पर, राष्ट्रीय लोक मोर्चा और हिंदुस्तानी आवाम मोर्चा 6-6 सीटों पर चुनाव लड़ेंगे।

यह घोषणा नई दिल्ली स्थित भाजपा मुख्यालय में सहयोगी दलों के शीर्ष नेताओं की औपचारिक बातचीत के बाद की गई।

सिंधिया

केन्द्रीय संचार एवं पूर्वोत्तर क्षेत्र विकास मंत्री और गुना सांसद ज्योतिरादित्य सिंधिया ने आज अशोकनगर जिले के चंदेरी में इंडस्ट्रियल इंफ्रास्ट्रक्चर अपग्रेडेशन स्कीम के तहत बने हैंडलूम पार्क का दौरा किया। इस दौरान उन्होंने कलेक्टर, पुलिस अधीक्षक सहित संबंधित विभागों के अधिकारियों एवं परियोजना निदेशकों के साथ बैठक ली। उन्होंने 'वोकल फॉर लोकल' के मंत्र की सजीव मिसाल माने जाने वाले इस केंद्र की विस्तृत समीक्षा की और बुनकरों को सीधे लाभ सुनिश्चित करने के लिए जिला प्रशासन एवं परियोजना हितधारकों को निर्देश दिए। केन्द्रीय मंत्री ने चंदेरी की इस जीवंत परंपरा से जुड़े 6,000 बुनकरों तथा हैंडलूम पार्क में कार्यरत सभी 240 सक्रिय करघों के संचालन की वर्तमान स्थिति की जानकारी ली। उन्होंने वर्ष 2008 में स्थापित की गई 6 केट केम मशीनों की स्थिति की जाँच कर उन्हें तुरंत बहाल करने के निर्देश दिए।

शिवराज

केन्द्रीय मंत्री शिवराज सिंह चौहान आज विदिशा में 'अपना घर' आश्रम में आयोजित कार्यक्रम में शामिल हुए। केन्द्रीय मंत्री श्री चौहान ने कहा कि यहां पीड़ित मानवता की सेवा का जो कार्य हो रहा है, वह अद्भुत और अभूतपूर्व है। जो अपने आप को भूल गए, अपनों से दूर हो गए, उनकी देखभाल करना ही सच्ची पूजा है। उन्होंने कहा कि अपने लिए तो सब जीते हैं, जो दूसरों के लिए जिए; वही सच्चा मनुष्य है।

मौसम

प्रदेश में बारिश के बाद ठंड का अहसास होने लगा है, रात और सुबह के वक्त पारा गिरने से ठंड बढ़ गई है। हालांकि मौसम विभाग ने प्रदेश के पूर्वी हिस्से में अगले 4 दिन हल्की बारिश का अलर्ट जारी किया है। सिवनी, मंडला, बालाघाट, अनूपपुर और डिंडौरी में पानी गिर सकता है। वहीं, भोपाल, इंदौर, उज्जैन, नर्मदापुरम और ग्वालियर संभाग के शहरों में रातें ठंडी रहेंगी। इससे पहले शनिवार को भी पूर्वी हिस्से में बूदाबांदी रिकॉर्ड की गई। मौसम विभाग के अनुसार, पूर्वी हिस्से में लोकल सिस्टम की सक्रिय होने की वजह से बारिश होने का अनुमान है। आपको बता दें कि प्रदेश के सिंगरौली, सीधी, शहडोल, उमरिया, अनूपपुर, डिंडौरी, मंडला, बालाघाट, जबलपुर, छिंदवाड़ा, पांडुरंगा आदि जिलों से मानसून अभी नहीं लौटा है।

संक्षिप्त समाचार

- केंद्रीय मंत्री शिवराज सिंह चौहान ने आज विदिशा में कहा कि पर्यावरण की रक्षा करना भी सेवा है। उन्होंने कहा कि मैं प्रतिदिन पौधा लगाता हूँ। उन्होंने कहा कि विदिशा में पर्यावरण को बेहतर बनाने के लिए हमें मिलकर कार्य करना होगा।
- जबलपुर में त्योहारों से पहले मिठाइयों में मिलावट रोकने के लिए प्रशासन का 'गरुण दल' सक्रिय हो गया है। दल द्वारा ऑपरेशन स्वीट क्लीन' चलाया जा रहा है।
- विश्व मानसिक स्वास्थ्य दिवस के मौके पर कल आगरमालवा जिले के नलखेड़ा स्थित सरदार वल्लभभाई पटेल शासकीय महाविद्यालय में आयोजित किये गये कार्यक्रम में वक्ताओं ने विद्यार्थियों को मानसिक तनाव से मुक्त रहने एवं सकारात्मक सोच के साथ अध्ययन करने एवं काम करने के लिए प्रेरित किया।

- वरिष्ठ भाजपा नेता एवं सतना विधानसभा क्षेत्र के पूर्व विधायक शंकरलाल तिवारी का आज निधन हो गया। मुख्यमंत्री डॉ.मोहन यादव ने उनके निधन पर दुख व्यक्त करते हुए शोकाकुल परिजनों को ढांडस बंधाया है।
- संस्कृति विभाग द्वारा खंडवा में प्रति वर्ष अनुसार इस वर्ष भी किशोर कुमार की पुण्य तिथि के अवसर पर 2 दिवसीय राष्ट्रीय "किशोर कुमार सम्मान अलंकरण समारोह" 13 और 14 अक्टूबर आयोजित किया जाएगा।
- सीहोर में पुलिस लाइन परिसर में एक दिवसीय ध्यान शिविर का आयोजन किया गया। इस शिविर में कुल 65 पुलिसकर्मियों ने भाग लिया।